

നം.എ.എ.ച. പി(3)/68786/08

പൊതുവിദ്യാഭ്യാസ ഡയറക്ടറുടെ
കാര്യാലയം, തിരുവനന്തപുരം.

തീയതി : ...13...08...2008

സർക്കുലർ

വിഷയം:- പൊതുവിദ്യാഭ്യാസ വകുപ്പ് - സംസ്ഥാനത്തെ സർക്കാർ
ഹൈസ്കൂളുകളിലെ പ്രവർത്തനക്ഷമമല്ലാത്ത കമ്പ്യൂട്ടറുകൾ
പ്രവർത്തനക്ഷമമാക്കുന്നത് സംബന്ധിച്ച വിശദാംശങ്ങൾ
പുറപ്പെടുവിക്കുന്നു.

സംസ്ഥാനത്തെ സ്കൂളുകളിൽ ഐ.ടി വിദ്യാഭ്യാസവും ഐ.ടി
അധിഷ്ഠിത വിദ്യാഭ്യാസവും പ്രാവർത്തികമാക്കുന്നതിനായി സ്കൂളുകൾക്ക്
ഭൗതിക സാഹചര്യങ്ങൾ ഒരുക്കുന്നതിനും ഐ.ടി അധിഷ്ഠിത വിദ്യാഭ്യാസം
പ്രാവർത്തികമാക്കുന്നതിനും വിദ്യാഭ്യാസ വകുപ്പ് വിവിധങ്ങളായ പ്രവർത്തനങ്ങൾ
നടത്തിവരികയാണ്. ഇതിന്റെ ഭാഗമായി ഐ.ടി@സ്കൂൾ പ്രോജക്ടും മറ്റ് വിവിധ
ഏജൻസികളും സ്കൂളുകൾക്ക് കമ്പ്യൂട്ടറുകളും അനുബന്ധ ഉപകരണങ്ങളും
വിതരണം ചെയ്തിട്ടുണ്ട്. പ്രോജക്ട് പ്രവർത്തനങ്ങൾ നടപ്പിലാക്കുന്നതിന്റെ
ഭാഗമായി 2000 മുതൽ സ്കൂളുകൾക്ക് ഇത്തരം ഉപകരണങ്ങൾ വിതരണം
ചെയ്യുന്നുണ്ട്. ഇവയിൽ പല ഉപകരണങ്ങളും നിസാര പ്രവർത്തന തകരാറുമൂലം
ഇപ്പോൾ ഉപയോഗിക്കാൻ കഴിയാത്ത അവസ്ഥയിലാണുള്ളതെന്ന്
മനസിലാക്കുന്നു. വളരെ ചെറിയ തകരാറുകൾമൂലം ഉപയോഗിക്കാതെയിരിക്കുന്ന
കമ്പ്യൂട്ടറുകളും അനുബന്ധ ഉപകരണങ്ങളും ഉപയോഗപ്രദമാക്കുന്നതിന്
വിദ്യാഭ്യാസ ജില്ലകൾ കേന്ദ്രീകരിച്ച് 'ഹാർഡ് വെയർ ക്ലിനിക്കുകൾ'
ആരംഭിക്കുന്നതിന് വിദ്യാഭ്യാസ വകുപ്പ് തീരുമാനിച്ചിരിക്കുകയാണ്. കെൽട്രോണി
ന്റെ സഹായത്തോടെ വിദ്യാഭ്യാസ ജില്ലകളിൽ പ്രാവർത്തികമാക്കുന്ന ഇത്തരം
ഹാർഡ് വെയർ ക്ലിനിക്കുകൾ ഫലപ്രദമായി ഓരോ സ്കൂളും
ഉപയോഗപ്രദമാക്കേണ്ടതാണ്. ഈ ക്ലിനിക്കുകൾ എങ്ങനെ ഉപയോഗിക്കാം
എന്നതിനെക്കുറിച്ചുള്ള വിശദാംശങ്ങൾ ചുവടെ ചേർക്കുന്നു :

1. ഓരോ വിദ്യാഭ്യാസ ജില്ലയിലും ഒരു സ്ഥലത്ത് ഹാർഡ് വെയർ
ക്ലീനിങ് ആരംഭിക്കുന്നതാണ്. വിദ്യാഭ്യാസ ജില്ലകളിലെ ഹാർഡ്
വെയർ ക്ലിനിക്കിന്റെ ഫോൺ നമ്പർ ഉൾപ്പെടെയുള്ള മേൽവിലാസം
അറിയിക്കുന്നതാണ്.
2. സ്കൂളുകളിൽ നിലവിൽ പ്രവർത്തനക്ഷമമല്ലാത്തതും എന്നാൽ
പ്രവർത്തന ക്ഷമമാക്കാൻ കഴിയുന്നതുമായ കമ്പ്യൂട്ടറുകളും
അനുബന്ധ ഉപകരണങ്ങളും സ്കൂളുകൾ ഹാർഡ് വെയർ
ക്ലീനിക്കുകളിൽ എത്തിക്കേണ്ടതും അവ ശരിയാക്കിയശേഷം
തിരികെ സ്കൂളുകളിലേക്ക് കൊണ്ടുപോകേണ്ടതുമാണ്.

3. സ്കൂളുകളിൽനിന്നും ക്ലിനിക്കുകളിലേക്ക് കൊണ്ടുവരുന്ന കമ്പ്യൂട്ടറുകളുടെ Specification ഹെഡ്മാസ്റ്റർ രേഖപ്പെടുത്തി വയ്ക്കേണ്ടതും പ്രസ്തുത വിവരങ്ങളടങ്ങിയ ലിസ്റ്റിന്റെ രണ്ട് കോപ്പി ക്ലിനിക്കുകളിലേക്ക് കൊടുത്തയക്കേണ്ടതുമാണ്. ഇങ്ങനെ ക്ലിനിക്കുകൾക്ക് ലഭിക്കുന്ന ലിസ്റ്റിന്റെ ഒരു കോപ്പിയും ഉപകരണങ്ങൾ സ്വീകരിച്ചതിനുള്ള രസീതും സ്കൂളുകൾക്ക് തിരിച്ചു നൽകേണ്ടതുമാണ്. (ലിസ്റ്റ് അനുബന്ധമായി നൽകുന്നു).
4. ക്ലിനിക്കുകളിൽ എത്തിക്കുന്ന ഉപകരണങ്ങൾ ശരിയാക്കാൻ കഴിയാത്തതാണെങ്കിൽ പ്രസ്തുത വിവരവും ഉപകരണവും സ്കൂളുകൾക്ക് തിരിച്ച് നൽകേണ്ടതാണ്.
5. ശരിയാക്കാൻ കഴിയാത്ത ഭാഗങ്ങൾ മാറ്റി പുതിയവ ഉൾപ്പെടുത്തുകയാണെങ്കിൽ മാറ്റിയ പഴയ ഭാഗങ്ങൾ സ്കൂളുകൾ തിരികെ കൊണ്ടുപോകേണ്ടതും അവ കുട്ടികളുടെ ഹാർഡ്‌വെയർ പഠനത്തിന് ഉപയോഗിക്കേണ്ടതുമാണ്.
6. ഹാർഡ്‌വെയർ ക്ലിനിക്കുകളിലേക്ക് സ്കൂളുകൾ ഉപകരണങ്ങൾ എത്തിക്കുന്നതിനുമുമ്പ് ക്ലിനിക്കുകളുടെ സേവനലഭ്യത ഉറപ്പു വരുത്തേണ്ടതാണ്.
7. വിദ്യാഭ്യാസ ജില്ലകളിൽ ക്ലിനിക്കുകൾ പ്രവർത്തിക്കുന്നതിന്റെ വിശദാംശങ്ങൾ മാധ്യമങ്ങളിലൂടെയും അറിയിക്കുന്നതാണ്. പ്രസ്തുത സമയപരിധിക്കുള്ളിൽ എല്ലാ സ്കൂളുകളും കേടായ ഉപകരണങ്ങൾ ക്ലിനിക്കുകളിൽ എത്തിക്കുന്നതിന് പ്രത്യേകം ശ്രദ്ധിക്കേണ്ടതാണ്.
8. ഹാർഡ്‌വെയർ ക്ലിനിക്കുകളിലേക്ക് എത്തിക്കുന്ന ഉപകരണങ്ങൾ ശരിയാക്കുന്നതിനോ അവശ്യസാധനങ്ങൾ പുനസ്ഥാപിക്കുന്നതിനോ സ്കൂളുകൾ തുക നൽകേണ്ടതില്ല. ഇതിനാവശ്യമായ തുക ഐ.ടി@സ്കൂൾ ഫണ്ടിൽനിന്നും വകയിരുത്തുന്നതാണ്.
9. ഉപകരണങ്ങൾ ക്ലിനിക്ക് നടക്കുന്ന സ്ഥലങ്ങളിൽ എത്തിക്കുന്നതിന് ആവശ്യമായ തുക ഐ.ടി അഡ്വൈസറി ഫണ്ടിൽനിന്നോ, പി.ടി.എ ഫണ്ടിൽനിന്നോ ഉപയോഗിക്കാവുന്നതാണ്. സ്കൂൾ ഐ.ടി കോർഡിനേറ്റർമാരുടെ നേതൃത്വത്തിലാകണം ഈ പ്രവർത്തനം നടത്തേണ്ടത്.
10. സ്കൂളുകളിൽ നിന്നും ഹാർഡ്‌വെയർ ക്ലിനിക്കുകളിലേക്ക് കൊണ്ടുപോകുന്നതും ശരിയാക്കിയ ഉപകരണങ്ങൾ തിരികെ കൊണ്ടുവരുന്നതും ഉൾപ്പെടെയുള്ള വിവരങ്ങൾ സ്കൂളുകളിൽ വ്യക്തമായി സൂക്ഷിക്കേണ്ടതാണ്.
11. ക്ലിനിക്കുകളിൽ നിന്നും ശരിയാക്കിയ ഉപകരണങ്ങൾ ഐ.ടി@സ്കൂൾ പ്രോജക്ടിലെ മാസ്റ്റർ ട്രെയിനർമാരും സ്കൂൾ


ഐ.ടി കോർഡിനേറ്റർമാരും പരിശോധിച്ച് ഉപകരണങ്ങൾക്കുണ്ടായിരുന്ന പ്രശ്നങ്ങൾ പരിഹരിക്കപ്പെട്ടുവെന്ന് ഉറപ്പുവരുത്തേണ്ടതാണ്.

12. ഹാർഡ്‌വെയർ ക്ലീനിക്കുകളുടെ പ്രവർത്തനങ്ങൾ സ്കൂളുകൾക്ക് ശരിയായി ലഭിക്കുന്നതിനുള്ള പ്രവർത്തനങ്ങൾ മാസ്റ്റർ ട്രെയിനർമാർ ഒരുക്കേണ്ടതാണ്.

13. ശരിയാക്കിയ ഉപകരണങ്ങൾ സ്കൂളുകൾക്ക് നൽകുമ്പോൾ ഉപകരണങ്ങൾ പരിശോധിച്ച് ശരിയാക്കിയ കെൽട്രോൺ പ്രതിനിധി ഒരു റിപ്പോർട്ട് നൽകേണ്ടതാണ്.

14. ജില്ലകളിലെ ഹാർഡ്‌വെയർ ക്ലീനിക്കുകളുടെ സേവനങ്ങൾ സ്കൂളുകൾക്ക് പരമാവധി പ്രയോജനപ്പെടുത്തുന്നതിനുള്ള ക്രമീകരണങ്ങൾ അതാത് ജില്ലാ കോ-ഓർഡിനേറ്റർമാരും മാസ്റ്റർ ട്രെയിനർ കോ-ഓർഡിനേറ്റർമാരും ഒരുക്കേണ്ടതാണ്.

15. യാതൊരു വിധത്തിലും പ്രവർത്തനക്ഷമമല്ലാത്ത കമ്പ്യൂട്ടറുകൾ സ്കൂളുകൾ ലാബിൽനിന്നും മാറ്റി വിദ്യാർത്ഥികളെ ഹാർഡ്‌വെയർ ഭാഗങ്ങൾ പഠിപ്പിക്കാനായി ഉപയോഗിക്കാവുന്നതാണ്. ഹാർഡ്‌വെയർ ക്ലീനിക്കിൽ ഇപ്രകാരം പ്രവർത്തനക്ഷമമല്ലെന്ന് സർട്ടിഫൈ ചെയ്യുന്ന കമ്പ്യൂട്ടറുകൾ ഹാർഡ്‌വെയർ പരിശീലനത്തിനായി സ്കൂൾ സ്റ്റോക്ക് രജിസ്റ്ററിൽനിന്നും മാറ്റാവുന്നതുമാണ്.



പൊതുവിദ്യാഭ്യാസ ഡയറക്ടർ

1. എക്സിക്യൂട്ടീവ് ഡയറക്ടർ, ഐ.ടി@സ്കൂൾ പ്രോജക്ട്
2. എല്ലാ ജില്ലാ വിദ്യാഭ്യാസ ഓഫീസർമാർക്കും
3. എല്ലാ ഹൈസ്കൂൾ ഹെഡ്മാസ്റ്റർമാർക്കും (ജില്ലാ വിദ്യാഭ്യാസ ഓഫീസർ മുഖേന)
4. ഐ.ടി@സ്കൂൾ പ്രോജക്ടിലെ എല്ലാ ജില്ലാ കോ-ഓർഡിനേറ്റർ/മാസ്റ്റർ ട്രെയിനർ കോ-ഓർഡിനേറ്റർ/ മാസ്റ്റർ ട്രെയിനർമാർക്കും